

समे – 12:25

<><><><><><>

Mukherjee Tributes

प्रधानमंत्री नरेन्द्र मोदी ते गृहमंत्री अमित शाह होरें भारतीय जनसंघ दे संस्थापक डॉ. श्यामा प्रसाद मुखर्जी हुंदी जयंति दे मौके पर श्रद्धांजलि भेंट कीती ऐ। इक सोशल मीडिया पोस्ट च प्रधानमंत्री होरें आखेआ जे डॉ. श्यामा प्रसाद मुखर्जी होरें निग्गर राष्ट्रवाद दे बचारें आले भारत दा मान बधाया ऐ। उनें आखेआ जे मातृभूमि लेई उंदा समर्थन भाव ते त्याग देश वासिएं गी सदा-सदा लेई प्रेरत करदा रौहग। तोआई गृहमंत्री अमित शाह होरें इस मौके पर डॉ. श्यामा प्रसाद मुखर्जी होरें गी श्रद्धांजलि भेंट करदे होई आखेआ जे उनें जनसंघ दी स्थापना दे कन्नै देश गी सोचने दा विकल्प प्रदान कीता। ओह लम्मे समें तगर “राष्ट्र प्रेम” यानि राष्ट्र हित गी सब्बने शा उपपर रखने आली सोच दी बत्तै पर टुरने लेई सब्बने दे मार्गदर्शक बने दे रौहगन।

<><><><><><>

Cooperative Day

केन्द्री सहकारिता मंत्री अमित शाह होरें अंतर्राष्ट्रीय सहकारिता दिवस दे मौके पर सहकारिता सरबंधी कम्में कन्नै जुड़े दे सब्बने लोकें गी ममारकबाद दिक्ती ऐ। अपनी इक सोशल मीडिया पोस्ट च अमित शाह होरें आखेआ जे सहकारिता मुहीम शुरू थमां गै सैहयोग, किट्ठे रलियै कम्म करने ते आम लोकें दे जीवन स्तरै गी उबड़ा चुक्कने दा कम्म करा करदी ऐ, जेहदा लाह गरीब कोला गरीब आदमी तोड़ी बी पुज्जा करदा ऐ। उनें आखेआ जे सैहयोग इक ऐसा जरिया ऐ जेहड़ा ग्रामीण अर्थबवस्था गी निग्गर बनाइयै मुख्खै दी अर्थबवस्था गी मजबूत करने च मदद करदा ऐ ते कन्ने मुख्खै च सब्बने दे सामे विकास आले सुखने गी सच करने च बी मदद दिंदा ऐ।

<><><><><><>

Amarnath Yatra

जम्मू कश्मीर च श्री अमरनाथ जी दी सलाना यात्रा पूरी चाल्ली रमानदारी ते बवस्था आले ढंगै सिर जारी ऐ। यात्रा दे 7में ध्याड़े कल 21 ज्हार 686 श्रद्धालुएं पवित्र गुफा च मत्था टेकेआ ते कुदरती बर्फू नै बने दे पवित्र शिवलिंग रूपै दे दर्शन कीते। एह्दे कन्नै गै 29 जून गी शुरू होई दी इस यात्रा दरान श्री अमरनाथें दी गुफा च हाजरी देने आले श्रद्धालुएं दी गिनतरी 1 लक्ख 52 ज्हार 946 होई गई ऐ। ताई जम्मू थमां अज्ज बडलै यात्रिएं दा इक होर जत्था 5 ज्हार 876 श्रद्धालुएं गी लेइयै जम्मू दे भगवती नगर आले आधार शिविर थमां घाटी लेई रवाना होआ। लौहकी बडिडएं कुल 245 गडिडएं दे काफले च रवाना इस जत्थे च 4 ज्हार 501 मर्द, 1 ज्हार 118 महिलां, 18 न्याणे, 215 साधु ते 24 साध्विया शामिल न जेह्ड़े बम्म बम्म भोले दे जयकारे लांदे पहलगाम ते बालटाल आले बेस कैपें लेई रवाना होए।

<><><><><><><><>

Gallantary Awards

राश्ट्रपति द्रौपदी मुर्मू होरें कल 5 जुलाई गी नमीं दिल्ली च राश्ट्रपति भवन च लोआए गेदे वीरता पुरस्कार अलकरण समारोह दे पैहले गेड़ दरान थेआर बंद बलें, केन्द्री थेआरबंद पुलस बलें ते राज्यें ते केन्द्र शासत प्रदेशें दे पुलस कर्मिएं गी 10 कीर्ति चक्र ते 26 शौर्य चक्र भेंट कीते। वीरता पुरस्कार हासल करने आले च 5 जम्मू कश्मीर पुलस ते 1 वीडेसी मिंबर, जिनें एह् सम्मान दित्ते गे न, उंदे च सलेक्शन गेड़ कांस्टेबल सैफ उल्लाह कादरी जिनेंगी मरणोपरांत सम्मानत कीता गेआ। एह्दे अलावा जम्मू कश्मीर पुलसै दे एसपी मोहन लाल, सब इंस्पैक्टर अमित रैणा, सब इंस्पैक्टर फिरोज अहमद ते कांस्टेबल वरुण सिंह होरें गी बी वीरता दित्ता गेआ। एह्दे इलावा राश्ट्रपति होरें राजौरी थमां वीडेसी मिंबर परषोत्तम कुमार होरें गी शौर्य चक्र कन्ने सम्मानत कीता। एह्दे इलावा राश्ट्रपति होरें पुंछ दे बसनीक ते फौज दे विशेष बल दे हवलदार अब्दुल माजिद होरें गी बी मरणोपरांत कीर्ति चक्र कन्नै सम्मानत कीता।

<><><><><><><><>

ECI-Meet

जम्मू कश्मीर च विधानसभा चुनाएं लेई जिमीं तैआर करने लेई भारतीय चुनां आयोग नै औंदी 10 जुलाई गी केन्द्र शासत प्रदेश दे जिला चुनां अधिकारिएं कन्नै इक बैठक तैह कीती दी ऐ। इस बारे जारी इक जानकारी च जम्मू कश्मीर दे मुख चुनां अधिकारी होरें दस्सेआ ऐ जे

एह बैठक वर्चुअल ढंगै नै लोआई जाग जेहदे च चुनां तैआरिएं, बारे बक्ख-बक्ख पैहलुएं पर सोच बचार कीता जाग जिंदे च बक्ख-बक्ख जिला सतह दिएं सियासी पार्टिएं दे मुद्दे, चुनां पंजीकरण अफसरें ते बूथ सतह दे अधिकारिएं गी तैनात करने, घर-घर जाइयै तस्दीक करने दा कम्म ते इस्सै चाल्ली दे कम्मं कारवाइएं दे बारे च जमीनी स्थिति दे बारे च चर्चा कीती जाग। एहदे इलावा मतदाता सूचिएं, फोटू लग्गे दे मतदाता शनाख्ती कार्ड, संगठित मसोदा सूचि जनेए विषयें पर बी बचार ते जानकारी सांझी कीती जाग। जिला चुनां अधिकारिएं गी इनें विषयें ते कम्मं सब्बै सारी जानकारी 9 तरीक तगर तैआर करी रखने लेई आखेआ गेदा ऐ।

<><><><><><>

Block

रामबन दे जिला विकास कमीशनर बसीर उल हक चौधरी होरें कल खारी ब्लाक अकांक्षी ब्लाक कार्यक्रम दी अमलावरी दे कम्मं च हासल प्रगति दा जायजा लैता। डिप्टी कमीशनर होरें ग्रां ते पंचैत सतह पर टीमें दा गठन कीता जिंदे च मकामी ग्रां सतह दे कर्मी वीएलडब्ल्यू, पटवारी, आशा वर्कर ते आंगनवाड़ी वर्कर बी शामिल कीता गेदा ऐ। जेहड़े इलाके दे पूरे पराते विकास ते मकामी लोकें दे जीवन स्तरै गी उबड़ा चुक्कने सरकार आस्सेआ शुरू कीती गेदिएं बक्ख-बक्ख स्कीमें दी अमलावरी बारे जानकारी ते आंकड़े किट्ठे करने दा कम्म करगंन तां जे इस गल्लै दा पता लाया जाई सकै जे क्या सब्बने स्कीमें दा पूरा पूरा लाह जमीनी सतह पर लोकें तगर पुज्जा'रदा ऐ जां नेई।

<><><><><><>

Cricket

भारत ते जिम्बावे बश्कार 5 टी-20 मैचें दी श्रृंखला दा पैहला मैच अज्ज हरारे च खेड्डेआ जाग। 2024 दा आईसीसी टी-20 विश्व कप जित्तने दे बाद भारत दी एह पैहली पैहली क्रिकेट श्रृंखला ऐ। भारतीय समें दे मताबक मैच अज्ज संजा साढ़े चार बजे शुरू होग।

<><><><><><>